



الحاج استاد دوكتور محمد سعيد (سعيد افغاني)

الحاج استاد دوكتور محمد سعيد (سعيد افغاني)

د پوهې، علم او ادب د پياوړي قلم خاوند

د فبروري (۲۵) نيټه د استاد سعيد افغاني دوفات اوه ويشتمه كليزه ده.

زه د داسې يو نامتو عالم او تکره ليکوال په اړه څو کرښې ليکم، چې دهغه دروند نوم نه يوازې زموږ په هيواد کې، بلکې په نورو هيوادونو کې هم د يو مخور استاد، علمي، روحاني او ملي شخصيت په توگه خپل ځانگړې ځای او مقام لري.

زموږ په ټولنه کې زياتره خلک د نومياليو، وتليو او ميرنيو څيرو کارنامې او وياړنې هغه وخت ستايي او نمانځي، چې هغوی په دې دنيا کې نه وي. دا ډيره ښه خبره ده، موږ

باید د دوی یاد په خپلو زړونو کې ژوندی وساتو، خو که په ژوند کې هم د هغو پر آثارو، علمي او څیړنیزو کره کتنو، سمینارونه، کنفرانسونه، غونډې جوړې کړو او دوی یاد کړو، دا به د اوسنیو او راتلونکو ځوانو نسلونو د دیني، علمي، ملي، ادبي او فرهنګي ودې او پرمختګ لپاره کارنده او ژور اغیز ولري.

ارواښاد استاد دوکتور محمدسعید (سعید افغاني) څو اړخیز شخصیت لري، ده نه یوازې زموږ دهیواد د دیني او مذهبي علومو ډیوې بلې ساتلې وې، بلکې دیو محقق، مولف، څیړونکي، تاریخ پوه، سیاست پوه او ټولنیز پوه په توګه ډیر مشهور شوی هم وو.

ارواښاد استاد دوکتور محمدسعید (سعید افغاني) د ارواښادمولانا عبدالمجید (ساپی) زوی وو، چې پر (۱۳۰۰) لمریز یا (۱۹۲۲) زیږدیز کال کې د لغمان ولایت د عمرزیو د خیرآباد په کلي کې په یوه درنه او روحاني کورنۍ کې زیږدلی دی.

د ده پلار ارواښاد عبدالمجید (ساپی) په خپل وخت کې د نامتو علماوو، مشایخو او مدرسو له پلې څخه وو، چې ډیرو زیاتو دیني عالمانو خپلې زده کړې د ده په لارښوونې ترلاسه کړې دي. استاد سعید افغاني صاحب د تفسیر، حدیث، د فقهي اصول، فلسفه، منطق، بدیع، بیان، معاني، تجوید، صرف او د شرح جامی علومو زده کړې، هم له خپل پلار او یو شمیر نورو عالمانو په لارښوونې سرته رسولې دي.

پروفیسور عبدالله بختانی (خدمتګار)، چې زموږ د هیواد یونامتو عالم او تکړه لیکوال او شاعر دی، په خپله یوه لیکنه کې د استاد سعید افغاني صاحب په اړه داسې کښلي دي:

(...دې ماشوم د خپل وروکتوب په دوره کښې د خپل کلي له ماشومانو سره د خیر آباد په خاوره خاپوړې کولې. پلار یې لوی مدرس او د تیګرو د ښار د جامع جومات خطیب او امام وو. دهغه وخت له رسم او رواج سره سم مدرسانو به د دیني علومو طالبانو ته درسونه ویل.

د درسونو نصاب معلوم و. د تفسیر، حدیث، فقهي، د حدیث اصول، د فقهي اصول، صرف، نحو، بدیع، بیان، معاني، تجوید، منطق او فلسفي باندې شامل و. ځینو متبحرو عالمانو به د دغو ټولو موضوع ګانو کارکاوه، ځینې به په یوه څانګه کښې مشغول وو چې د هغه وخت په اصطلاح د هماغه څانګې عالم یا ملا بلل کیده، لکه د فقهي ملا، د حدیث، یا تفسیر یا صرف، یا نحو، یا منطق ... ملا او داسې نور.

د خط، حساب او نظم « ادبیات » لپاره بیل درسونه وو، او استادان یې « ناظران » بلل کیدل.

دوی سره، د دیني علمونو طالبانو، چه د هیواد له گوټ گوټ نه راتلل او د هغه کلي او شا و خوا کلیو د خلکو په مرسته ، خیراتونو او صدقو ژوند کاوه.

محمد سعید، د خپل پلار د درس په حلقه کښي خپلي لومړني زده کړي وکړی . د دیني موضوع گانو، او د صرف، نحو ، منطق او معاني مبادي يې هلته ولوستل او هملته ښایسته ښه ملا شو....)

استاد سعید افغاني صاحب د لومړنۍ زده کړې وروسته پر (۱۳۲۰) ل کال کې رسمي آزمويڼي سر ته ورسولي او بيا د کابل دارالعلوم ته، چې په سیمه کې یو نامتو دیني مرکز وو، په پنځم ټولگي کې شامل شو. پر (۱۳۲۵) ل کال کې له دولسم ټولگي څخه په ډیره عالي درجې سره فارغ شو. د کابل د دارالعلوم د مقاماتو له پریکړې سره سم، د ده پر سر د مولوي توب لونگی وتړل شوه، او هلته د استاد په توگه وټاکل شو. ده پر (۱۳۲۸) ل کال په ننګرهار کې د نجم المدارس دمدرسي د مدیر (سرمدرس) په توگه پوره لس کاله خپلي دندې ته دوام ورکړ. بیا کابل ته راغی د میرویس نیکه لومړۍ ښوونځي کې د ښوونکي په توگه او ورپسې د حبیبی په لیسه کې د دیني علومو (تفسیر او منطق) د ښوونکي دندې لرلې.



عکس یادگاری الحاج سعید افغاني با شاگردان لیسه حبیبیه

استاد سعيد افغاني صاحب پر (۱۳۴۲) ل کال يا (۱۹۶۴) ز کال کې د لوړو زده کړو لپاره مصر ته ولاړو، او هلته يې تر (۱۳۴۷) ل کاله پورې د جامع الازهر په پوهنتون کې د فلسفې او الهياتو په څانگه کې خپلې زده کړې ته دوام ورکړ. د خپلو لوړو زده کړو وروسته د الازهر له پوهنتون څخه د ليسانس، ماسټري او دوکتورا ديپلومونه يې تر لاسه کړل، بيا خپل وطن ته راستون شو.



الحاح سعيد افغاني در سال (۱۳۴۲) مطابق (۱۹۶۴) غرض تحصيلات عالي به قاهره اعزام شد، دوکتوراخویش را در رشته فلسفه والهیات از پوهنتون مشهور اسلامي جهان (جامع الازهر شریف) بدست آورد

کله چې دی پر (۱۳۴۷) ل کال کې وطن ته راغی، لومړی د روښان په دارالمعلمين کې د تاريخ مضمون د استاد په توگه وټاکل شو. بيا پر (۱۳۴۸) ل کال کې د پولې تخنيک انستيتوت د ټولنيزو علومو په دپارتمنت کې د استاد او آمر دندې تر سره کولې. ورپسې پر (۱۳۵۲) ل کال کې د داود خان په فرمان سره د عدلي وزارت په چوکاټ کې د قضا د عالي شورا د غړي په توگه په مافوقې رتبې کې (وزير) وټاکل شو، چې تر څنګ يې د قضايي محکمې چارې هم مخته بيولې. په همدې وخت کې د کعبې زيارت ته ولاړو او د حج په مراسمو کې يې ونډه واخيسته. دی پر (۱۳۵۷) ل کال کې د تمیز د عالي محکمې (قاضي القضات) د ريس په توگه، ورپسې د اسلامي شئونو دوزارت او وروسته د علما او روحانيونو د عالي شورا په راس کې دندې تر سره کړې دي. استاد سعيد افغاني صاحب په خپل وخت کې د پلار وطني جبهې يا ملي جبهې دمرستيال په توگه، د

ژورنالستانو، لیکوالانو، حقوق دانانو د ټولنواو د اکاډیمي علوم د علمي غړي په توګه وټاکل شو.

په پوهه او هنر کې لومړی شرط استعداد، بیا استاد او ورپسې د ده خپلې هلې ځلې دي. استاد سعیدافغاني صاحب ته پاک خدای یو ذاتي او ځانګړې استعداد ور په برخه کړی وو، ده د خپل پیاوړي قلم په وسیله، هغه وخت چې لا د عربي دارالعلوم زده کوونکې وو، په دیني، اخلاقي او ټولنیزو برخو کې ډیرې په زړه پورې لیکنې او مقالې په مطبوعاتو کې په پرله پسې توګه کښلې او خپرې کړې دي. نوموړي په ننګرهار او کابل کې پرته له تدریسي چارو په ادبي او فرهنګي ډګر کې مهم نقش او رول لوبولی دی. هغه په ننګرهار کې د (النجم) په نوم جریده د مدرسې لپاره په پښتو ژبه کې، چې لومړۍ ګڼه یې پر (۱۳۳۷) ل کال کې د میزان میاشتې پر (۳۰) نیټه خپره شوه چلوله، او د دې جریدې مسوولیت یې هم درلود. په کابل کې کله چې دی د حبیبی لیسې ښوونکې وو، د (اخلاق) په نوم جریده د خپل قلمي هاند او هڅې په وسیله د زده کوونکو لپاره چلوله. استاد سعید افغاني صاحب به هر کله زده کوونکي د شعرو شاعرۍ او ادبي نثرونو په ډګر کې روزل، پالل او هم یې هڅول، همدا لامل وو، چې د زده کوونکو پر اشعارو، لیکنې او مقالې د دې جرایدو پاڼې رنگینېدلې او هر چا په ډیره مینه په کې برخه اخیسته او خپلې لیکنې یې نشرولې. خوزیاتره د ده خپلې لیکنې او مقالې وې. سرمحقق محمد صدیق سیلاني په خپله یوه لیکنه کې د استاد سعیدافغاني صاحب په اړه داسې وایي:

(مرحوم محمد سعید «سعید افغاني» از شخصیت های فرزانه و درعین حال مبارز کشور عزیز ما افغانستان است.

وی بیشترین سالیان زندگی پر بارش را وقف ایجاد آثار علمی و تعلیم و تربیت نسل جوان کشور به روحیه وطنپرستی و صداقت و خدمت به مردم نموده و در ردیف آنده فرزانه مردان قرار دارد که دست اندرکاران دانش و معرفت جامعه افغانی بر افکار و اندیشه هایش حساب میکنند.)

په رښتیا سره د استاد سعیدافغاني صاحب ټولې لیکنې او مقالې په تیرا بیا په دیني، علمي، ادبي او فرهنګي چارو کې د خورا قدر او ستاینې وړ دي. ده د شعرو ادب سره ډیره مینه او علاقه لرله، د پښتو ادب لمن یې په خپلو ادبي نثرونو او شعرونو تازه او ښیرازه ساتلې وه، نوموړي خپلې لیکنې په ډیر ساده، روانو او خوږو الفاظو کې په ظریفانه انداز سره کښلې دي. د ده په تحقیقي او څیړنیزو آثارو او ادبي نثرونو کې د انساني او ټولنیز ژوند موضوعات په ډیر عالمانه، علمي او انتقادي ډول څیړل شوي دي. د هغه دا لیکنې، زموږ د هیواد په زیاتره ورځپاڼو، جرایدو او مجلو کې خپرې شوې دي. د استاد سعیدافغاني صاحب خدمتونه هلې ځلې هر با احساسه افغان نه شي هیرولې او سترګې

نشي ترې پټولای. دوکتور فخرالدین سباوون د (هیندارې او نیزه) مسوول مدیر په خپل
یو شعر کې د ده شخصیت داسې ستایلی دی:

علامه مولوی دوکتور محمد سعید « سعید افغانی »

ته « سعید » ته نیکبختي د هر افغان یې
ته د شرق ځلانده ستوری ، په جهان یې
ته د ټول افغانستان فخر او نشان وي
ته خواخوږی او خیر خواه ، د هر انسان وي
بڼه ماهر ، ته د دوران او د ایمان وي
د اظهر، شعلور لمر او نمایان وي
ته ډاکتر وي ، د اسلام دوست د سبهان وي
ته مهر ، بڼه مفسر د پاک قرآن وي
ته استاد، د فلسفې او دبیان وي
نړیوالوته، د سولې په ارمان وي
ته « سعید افغانی » ستر روحاني او علامه وي
ته ثاني، « جمال الدین » د دین قائمه وي
د اسد میاشت ، ۱۳۸۷ ل کال - کابل

د استاد سعیدافغاني صاحب د آثارو، لیکنو او مقالو څخه څرگندېږي، چې ده خپله ټوله
پاملرنه، توان، ټوله انرژي او د ژوند هره شیبه او گړۍ د خپلو خلکو دملي وحدت،
یوالي، اتحاد او اتفاق، ورولي، د سولې او سوکالۍ، انساني مناسبات، دنیوي او آخروي
نیکمرغیو په لارو وچارو کې وقف کړې ده، ده د خپلې پوهې او لیاقت په وسیله د یو
دیني او علمي او ادبي عالم په توګه په خپلو آثارو او لیکنو کې له رښتینولۍ او حقیقت نه
کاراخیستې او په ټولنیزو چارو کې یې د هر ښیګڼې ستاینه کړې ده، د تعصب، کینې،
حسادت، کبر او غرور او غیبت سره یې کرکه لرله، د نصیحت، پند او عبرت په توګه یې
خلکو ته د ښو او بدو لارو لارښوونه کړې ده. هره بدې یې غندلې، که د حکومت خامي
او که د وطن او د خلکو د یوالي، ملي وحدت او ورورولي پر خلاف وي، نوموړي خپل

ټول پیغامونه، اهداف او انساني مقاصد به له ویرې او ډاره خپلو خلکو ته په ډاگه کړي دي. مولوي غلام سرور منظور په خپله یو لیکنه کې د استاد سعید افغاني صاحب په اړه داسې وایي:

(...څه شی چې زما په نظر ډیر د یادونې وړ دی هغه دا چې: مولانا صاحب د کورني او بهرني سولې ته ډیر ه زیاته توجه درلوده، ده د سولې د تینګښت په خاطر ډیرې زیاتې مقالې، موعظې، دیني مضامین، کتابونه او رسالې لیکلي دي، چې هر یو یې د ډیر زیات ارزښت لرونکي دي.

ډاکتر صاحب عالم وو، او عالمان ور باندې ډیر سخت ګران وه، او عالمانو ته به یې همیشه داسې خطاب کاوه: «چې سوله تبلیغ کړی، ورور ګلوی تبلیغ کړی، د انسان انساني کرامت تبلیغ کړی، فقر، فلاکت، درېدری، بې عدالتی، لوږه، بې کوري او اجتماعي مظالم چې اصلاً د اسلام مبین دین یې په کلکه غندنه کوي، د اسلام له نظره و خیرې او اضرار یې ټولو مسلمانو او زیارایستونکو هیواد والو ته، روښانه کړی.»

دی پدې عقیده و چې: ملا امام، خطیب او نور دیني او مذهبي مسوولین د نورو هیواد والو په وړاندې ډیر درانده مسوولیتونه لري، را پیدا شوي ستونزې باید عالمان او روحانیون په مبتکرانه توګه تشریح او توضیح کړي....)

الحاج استاد سعید افغاني صاحب، د وطن د ازادۍ، سولې، سوکالۍ، خپلواکۍ، دیني، علمي، اخلاقي او ټولنیز مطالبو په اړه په خپلو آثارو، لیکنو، مقالې او ویناګانو کې په ډیر انساني اخلاقي او اسلامي فکرونو خپل نظریات په ډیره خوندوره ساده او روانه ژبه، چې په کې ډیر لوړ مفاهیم او معناګانې نښتي دي، خپلو خلکو ته بیان کړي دي. د ده د آثارو، لیکنو او مقالاتو اغیز هغه وخت سړی احساسولی شي، چې هغه په ژوره توګه مطالعه کړي، د ده پوهنیز، څیړنیز، دیني، تاریخي او ادبي آثار، ویناګانې، روحانیت، علمیت او تجربه زموږ په هیواد کې او له هیواد نه بهر دومره شهرت تر لاسه کړی دی، چې خلک د ده روحاني، مذهبي، ټولنیز او علمي شخصیت ته په ډیره درنه سترګه، د عزت، عقیدت او درناوی په توګه ګوري، او د ده په لارښوونو ویناګانو، نصیحتونو او پندونو خپل عملي ګامونه اوچتوي.

پروفیسور عبدالله بختانی (خدمتګار)، چې زموږ د هیواد یو نومیالی او متفکر شخصیت دی، په خپله یوه لیکنه کې د استاد سعید افغاني صاحب په اړه داسې کښلي دي:

(...ډوکتور محمد سعید «سعید افغانی» زموږ د هیواد مشهور عالم، لیکوال، مولف، استاد او اجتماعي شخصیت و چې تل یې د سولې، ترقي، وروري،

برابري او تفاهم لپاره مبارزه کوله، د دې نوميالي پوه دروند نوم هم په وطن کښې او هم د نړۍ په نورو هيوادونو کښې خپور او مشهور دی)

کله چې استاد سعيد افغاني صاحب لورې زده کړې پای ته ورسولې او خپل وطن ته راغی، په دارالمعلمين کې د تاريخ د مضمون د استاد په توگه خپلې دندې ته دوام ورکاوه، په دې وخت کې ده د هيواد سياسي او تاريخي مطالبو ته ژوره پاملرنه وکړه او خپل نظريات او يادښتونه يې سره را ټول کړل او د کتاب په بڼه يې (د افغانستان تاريخ) په نامه چاپولو ته برابرکړل. ده د هيواد سياسي حالاتو، سياسي فعاليتونو ته ډيره پاملرنه لرله. د کابل پوهنتون او پولي تخنيک انستيتوت زموږ په هيواد کې د لوړو زده کړو، سياسي او صنفی مبارزاتو او فعاليتونو ډير مهم، ستر او اوچت علمي، تخصصي او سياسي مرکز وو، چې په ملي کچه د نارينه او ښځينه د زده کوونکو په روزنه او پالنه کې يې ډير اغيزمن نقش درلود. په پوهنتون او پولي تخنيک کې سياسي گوندونو د خپلو سياستوالو په وسيله خپلې سياسي موخې دخبرو اترو، ليدنې کتنې او د ښو اړيکو په ټينگولو سره د زده کوونکو په منځ کې فعاليتونه کول، په اخبار او جرايدو کې بيلابيل موضوعات خپرېدل، مظاهري، ميټينگونه او د سلطنت پر ضد فعاليتونو کيدل، خو دهغې وخت سلطنت دا ټوله وضع تر خپلې پاملرنې لاندې ساتله، په ښکاره او پټ ډول يې خپل پلويان لرل. استاد سعيد افغاني صاحب د يو با احساسه، ملي او وطنپرست شخصيت په توگه د هيواد سياسي حالت او وضع په غور سره تعقيبوله، هغه وو، چې د کابل پوهنتون او دپولي تخنيک د استادانو او زده کوونکو د دموکراتيکو صنفی فعاليتونو او هلو ځلو نه خپله پلوي وښوده او د دوی ترڅنگ د صنفی او دموکراتيکو اهدافو لپاره يې فعالانه مبارزه پيل کړه. استاد سرفراز مومند، چې زموږ د هيواد يو تکړه سياست پوه، ټولنيزپوه، ادبي او فرهنگي شخصيت دی، د استاد سعيدي افغاني صاحب صنفی فعاليتونه په پوهنتون کې په خپله يوه ليکنه کې داسې بيانوي:

(... په دغه وخت کې د افغانستان د پوهنتونونو قانون خپور شوی ؤ ، چې د محصلينو او استادانو د جدي غبرگون سره مخامخ شو. په ۱۳۵۰ کال کې د محصلينو اتحاديې جوړ شوی وه ، ويل کيدل چې نوموړی قانون غير ديموکراتيک دی ، د استادانو او محصلينو حقوق پکې پوره په نظر کې ندی نيول شوی نو د استادانو د اتحاديې جوړيدل په همدغه وخت کې يو مبرم ضرورت گڼل کيده ترڅو، چې د محصلينو د اتحاديې په څنگ کې د استادانو اتحاديې هم جوړه شي او د استادانو د ديموکراتيکو او صنفی غوښتنو د پاره مبارزه وکړي.

پدغه وخت کې کابل پوهنتون د سياسي مبارزاتو ډگر ؤ، د ټولو سياسي جريانونو نمايندگان په پوهنتون کې محسوس ؤ ، د افغانستان د خلکو ديموکراتيک گوند دوي

برخي « خلق او پرچم » ، د ماښوستانو گوند « شعله جاويد » ، فغان ملت ، صدای عوام او جوانان مسلمان فعالیت درلود . هرگوند به په مختلفو مواردو کې ځانگړی غوندی او تظاهرات تنظیمول خو په تاسف د دغه ډلو اکثر انرژي د یو بل په تخریب مصرف کیده او پدغه اساس همیشه صنفی هدفونه د سیاسي مرضونو قرباني کیدل ، دوخت دولت په دې تضادونو څخه استفاده کوله او صنفی مبارزو به مطلوبه نتیجه نه ورکوله.

بنه مې په یاد دي چې دغه وضع د استادانو د اتحادیې په جوړولو کې هم مسلطه وه ، هرې ډلې غوښتل، چې اتحادیې ته یې غړي انتخاب شي، چې د ضرورت په وخت کې دغه صنفی اتحادیه د خپل سیاسي غرضونو د پاره استعماله کړي.

جلسی روانی وې ، تضادونه عمیق کیدل او بالاخره یوه جلسه دومره هیجاني شوه چې نژدی وه چې د استادانو اتحادیه، چې د استادانو د صنفی گټو یواځنی رښتینی مدافع وه جوړه نشي او غونډه ړنگه شي او دغه کلاس حق او دیموکراتیک غوښتنه په ځای پاتی شي.

درست په دغه لحظه کې استاد سعید افغانی چې د پولیتخنیک د بی طرفه استادانو څخه ؤ او د پو هنتون اکثره استادانو کې د ټاکلي احترام څخه بر خورداره ؤ، یوه ثابته بیانه ایراده کړه، استادان یې اتحاد او اتفاق ته را وبلل ، صنفی هدفونه او سیاسي هدفونه یې لنډ توصیح کړل ، هیله یې وکړه، چې صنفی غوښتنې د سیاسي غوښتنو څخه بیلې کړي ، استادان یې په ډیر ارام او متانت سره دغه عظیم مسوولیت ته متوجه کړل، چې که دا اتحادیه جوړه نشي نو یوه نه بڅښونکی تاریخي اشتباه به مو کړي وي او راتلونکی به په مونږ لعنت وایي.

پر لپسې چکچکو دغوندی سکوت مات کړ، دغه بیانیې په ټولو استادانو بنه تاثیر وکړ ، جلسی دوام وکړ او په نتیجه کې په یو ټاکلي پروگرام د اتحادیې انتخابات وشول ، اتحادیه جوړه شوه ، چې دارلانشایی پدی ډول و ټاکل شوه.

۱- استاد فضل الربی پژواک د اتحادیې د ریس په تو گه

۲- استاد سعید افغانی د اتحادیې د معاون په تو گه

۳- سرفراز مومند د اتحادیې د منشي په تو گه

۴- داکتر پشتونیار « د ننگرهار پو هنتون څخه» د اتحادیې د منشي په تو گه)

د استاد سعید افغاني صاحب دروند نوم نه يوازي زموږ په هيواد کې، بلکې دنړۍ په يو شمير نورو هيوادونو کې هم خپور او پېژندل شوی دی. دی په قاهره کې د پښتو راډيويي خپرونې د څانگې وياند او امر هم وو، ده د دغې راډيويي خپرونو په وسيله زموږ د هيواد تاريخ او فرهنگ، او زموږ د وطن او د مصر د تاريخي او فرهنگي اړيکو په اړه، او د علمي، اسلامي او مذهبي مطالبو په تړاو نړيوالو عربي نړۍ ته په عربي او پښتو ژبو معلومات ورکاوه. دی يو رښتيني متدين، پاک او سپېڅلي مسلمان وو. کله چې پر (۱۹۶۷) ز کال کې د مصر جمهوري دولت له نظامي يرغل سره مخامخ شو، په همغه شپه کې، ده ټول خطرونه قبول کړل، ځان يې د قاهرې راډيو ته وراساوه. د پښتو خپرونو ترڅنګ هغه د راډيو عربي نشرات په عربي ژبه په ډيره ميړانه، چې د فصاحت او بلاغت له خلاقيت او ژورناليستيکو نورمونو سره برابر وو، فعال وساتل، او ټول خلک يې متانت، ورورلي، اتحاد او اتفاق ته او نظامي قوتونه يې د نظم او امنيت ټينګولو ته په ډيرو عالمانه توضيحاتو هڅول، چې د ارواښاد جمال عبدالناصر د جمهوري دولت څخه ملاتړ وکړي. همدا لامل و، چې دی د ارواښاد جمال عبدالناصر له خوا، چې د ارشاد او فرهنگ وزير هم حضور درلود، رسماً وغوښتل شو، د ده شجاعت او ميړانه يې وستايله او دی يې ډير زيات وناز او ورته يې وويل:

((... ستا دا شجاعانه او د ميړانې ابتکار د سيد جمال الدين افغاني خاطرات او يادونه، يو وار بيا د مصر د خلکو په زړونو کې شيرازه او تازه کړل، له دې کبله د مصر دولت ستانه د دوهم علامه په توګه او د افغانستان له ټولو خلکو څخه د زړه له کومې مننه کوي....))

ارواښاد جمال عبدالناصر د ارشاد او فرهنگ وزير ته دنده وسپارله، چې د استاد سعید افغاني صاحب دوه کتابونه، چې (شيخ الاسلام عبدالله الانصاري الهروي او نابغه الشرق السيد جمال الدين الافغاني) نوميدل د ده له خدماتو او ميړانو او د افغانستان او مصر د روابطو د ټينګښت لپاره چاپ کړي .

استاد سعید افغاني صاحب، د ده له پاملرنې څخه د زړه له کومې نه مننه وکړه. په رښتيا سره، د استاد سعید افغاني صاحب دا خدمتونه، او نه ستريکيدوونکي مبارزه د قدر او ستاينې وړ ده.


لنډه دا چې استاد سعید افغاني د خپل ژوند تر آخره سلکې پورې خپل قلم اوچت ساتلی وو، او د دوه زرو په شاوخوا کې يې ، ديني، اخلاقي، تصوفي، فلسفي، ټولنيز، سياسي، ادبي او فرهنگي ليکنې او مقالې کښلي دي، د خپل وخت په مجلو او ورځپاڼو کې لکه: هيواد کاروان، انيس، پامير، ننګرهار، پيام حق او قضا او همداسې نورو.... کې د ده ليکنې او مقالې خپرې شوې دي.

د استاد سعيد افغاني چاپ او نا چاپ شوي آثار او تاليفات دا دي:

- ۱- شيخ الاسلام عبدالله الانصاري الهروي، په عربي او دري ژبو، چاپ (۱۹۶۷) ز
- ۲- نابغة الشرق سيدجمال الدين الافغانى، په عربي ژبه چاپ (۱۹۶۷) ز
- ۳- د شرق نابغه سيدجمال الدين افغاني، په پښتو ژبه، چاپ (۱۳۵۵) ل
- ۴- افغانستان، تاريخاً و حضارتاً و كفاً، په عربي ژبه، ناچاپ
- ۵- العقيدة الاسلاميه وآراء المعتزله والاشاعره والماتريديه و اختلافاتهم
- ۶- الاشارات و التبهات ابن سينا، په پښتو ژبه، چاپ (۱۳۵۹) ل
- ۷- تفسير، د يو لسم ټولگي لپاره په پښتو ژبه
- ۸- تفسير، د يو لسم ټولگي لپاره په دري ژبه
- ۹- عقايد- درسي كتاب
- ۱۰- منطق - درسي كتاب
- ۱۱- اساسات اسلام به نگاه علم و فلسفه - د دارالمعلمين (۱۳) ټولگي لپاره
- ۱۲- اساسات اسلام از نگاه علم و فلسفه، د دارالمعلمين (۱۴) ټولگي لپاره
- ۱۳- کلتور اسلام از نگاه علم و فلسفه، په دري ژبه، د (۱۳۴۹) ل کال چاپ
- ۱۴- مختصر تاريخ افغانستان و دول متمدن اسلام . پوليتخنيک کابل
- ۱۵- محمد «ص» رهبر بزرگ اسلام، د (۱۳۶۳) ل کال - چاپ
- ۱۶- پلار وطنه ملي جبهه او يا دلته د ټولنيزو ستونزو د حل لار، د (۱۳۶۲) ل کال چاپ
- ۱۷- خطر جنگ هستوي، په دري ژبه، د (۱۳۶۳) ل کال چاپ
- ۱۸- اندرزونه - په پښتو ژبه، ناچاپ
- ۱۹- آداب قاضي، په دري ژبه
- ۲۰- و الصلح خير، صلح و آرامش از ديدگاه اسلام، د (۱۳۶۲) ل کال چاپ

- ۲۱- زندگی مسلمانان، په دری ژبه د (۱۳۶۳) ل کال چاپ
 - ۲۲- اندرزونه - په دری ژبه ، ناچاپ
 - ۲۳- در باره ادیان و دین اسلام ، په دری ژبه - ناچاپ
 - ۲۴- اخلاق و فلسفه ، په دری ژبه ناچاپ
 - ۲۵- د نجات او کامیابي لپاره علم او فلسفي له نگاه، د (۱۳۷۰) ل کال چاپ
 - ۲۶- امراض روحی و معالجه آن - ناچاپ
 - ۲۷- الاخلاق و التصوف - په عربی ژبه ، ناچاپ
 - ۲۸- سفر، د (۱۹۸۲) ز کال چاپ
 - ۲۹- خلاصه اندرزها و نصایح سودمند برای ستاژیران قضا ، د (۱۳۵۴) ل کال چاپ
 - ۳۰- ارکان ، شرایط و احکام نکاح - ناچاپ
 - ۳۱- طبیب بگو مرضم چه و چاره چیست ؟ ، ناچاپ
 - ۳۲- مبادی اسلام ، د (۱۳۶۹) ل کال - چاپ
 - ۳۳- حاکمیت انقلابی ، ناچاپ
 - ۳۴- تعبیر - په پښتو ژبه - ناچاپ
 - ۳۵- د باختر اطلاعاتی اژانس مطبوعاتی مصاحبه - د (۱۳۴۷) ل کال
 - ۳۶- انقلابی افکار ، هڅی او هیلې - ناچاپ
 - ۳۷- زما ژوند - ناچاپ
- استاد سعید افغاني صاحب پاک، سپیڅلي، مهربان او متفکر انسان د پراخي حوصلې او د لوی همت، او میراني خاوند شخصیت وو. ده د بیوزلو، بې کسو خوارانو، یتیمانو، کونډو او رنډو سره سپیڅلي مینه او خواخوږي لرله، او په صداقت، تقوا، اخلاص او پاکۍ سره یې خپلې خاورې، خپل هیواد او هیوادوالو ته په عمل کې ارزښتمن کارونه او فعالیتونه تر سره کړي دي، ده د پاک الله سره، دانسان او انساني کرامت سره سپیڅلي مینه او محبت درلود.

ارواښاد استاد سعيد افغاني پر (۱۳۶۳) لمريز کال د حوت په اومه نيټه يا پر (۱۹۸۵) زيږديز کال کې د فبروري په (۲۵) نيټه له دې فاني دنيا څخه سترگې پټې کړې. د زړه له ناروغۍ له امله د ده مهربان او خواخوږی زړه ودريد. دی په کابل کې د جابر انصار (رض) د مزار تر څنگ د شهدای صالحين په هديره کې په ډيره درناوی سره خاوروته وسپارل شو.



د علامه استاد سعيد افغاني قبر د خواجه انصار (رض) د قبر تر څنگ د کابل په شهدای صالحين کې

روح دې پي بناد وي او د ده روحاني، علمي او ادبي ډيوې دې تل روښانه وي

په ډير درنښت: انجنير عبدالقادر مسعود

د استاد سعيد افغاني د آثارو او ليکنو څخه مو څو بيلگي غوره کړي دي، چې ستاسو درنولوستونکو پام ورته راگرځوم:

لمر!

ستا نور ، ستا پلو شي او ستا حرارت د ژوند په اړخونو كښې تآثير اچوي او د موجوداتو او كائناتو په تحول او تطور كښې لوى لاس لري. ته كه نه ئې ؛ شپه به سبا نشي او د شپې تياري به ټول قوا وې په ظلمت كښې وساتي.

دا سبا ، دا رڼا ، دا حركت او دا جدیت؛ د ستا د وړانگو مرهون دی. دا هڅې، داهيلي او داتپش؛ د ستا د حرارت په اثر نڅا كوي. دا شور او د ا زور ، دا رنگ او دابوى؛ د ستا په پرشوره څپو كښې مستي كوي.

داكتر محمد سعيد « سعيد افغاني » - كابل

د ژوند رسالت

له خدايه وويريري!

مگر؛ افسوس چه له خدايه ويره كمه شوې ده.

ايمان او وجدان ته خجالت دي!

خو آرمان چه د اكثر و سره ايمان او وجدان نهايت زيات كمزوري دي.

له تاريخه وډاريري!

خو ځيني د تبصرى په ډول وايي:

هغه چه د تاريخي مسؤليت څخه نه ډاريري، د دې شخصيت نه لري چې د تاريخ څخه وډاريري.

د دې ټولو سره سره يواځې همدومره بايد ووايم.

لږ څه خو د وطن د خدمت او دخلكو د ژوند ښه كيدو او د پرمختگ او دايمي سعادت د پاره او وطن د اولادو په حيث ټكان وخورې او د خپل د ژوند رسالت ته جدي پام وكړي.

سعید افغاني

د (۱۳۵۸) ل کال - کابل

سلگی !!!

سلگی ... سلگی ... بیا هم سلگی !!!

دا د مرگ سلگی ، دا د مظلوم او بیچاره انسان د ځانکندن سلگی !!!

اف !!! هغه ولې زخمې شو؟

په هغه باندې دا پرهرونه چا کېښودل ؟

هغه په وچو شونډو مري!

هغه مري خو ډیر تری دی ، او څوک نشته دی چې په خوله کېږي یې اوبه واځوي.

دهغه مرگ د ډیرې مایوسۍ مرگ دی، په زړه کېږي یې ډیر آرمانونه شته دي.

دهغه ټول آرمانونه د خاورو سره برابر شول.

دهغه غوښتنې مرغان او څیرونکي حیوانات خوري، قبرنه لري، چې د گلانو گیدی ورباندې کیښودل شي ، او نه یې کومه مناره او جنډه په سر ولاړه ده، چې احترام او سلام ورته وړاندې شي او لکه د ده دځان او وجود په شان یې نوم هم ورک شو، او د یو گمنام سپاهي په نوم یادېږي.

هو : دلته یې و جود او نوم نشته دی!!!

مگر؛ دا ځلې په رمزي ډول د غیرت او میراني څخه تعبیر کوي.

وايي : هغه ښه غښتلي ځوان ؤ ، روان تندي ، پنډې مټې او ښایسته هیکل او قامت یې در لوده ، هغه په خټه افغان او د دې خاوری زوی وه.

هغه د پښتنې او افغاني مور په شدو لوی شوی ؤ.

هغه د دې لپاره نه وه لوی شوی، چې په برچو ، گولی او بم و مري.

هغه زړه او ضمیر در لوده او دښې تربیې استعداد ورسره پیاوړې ؤ.

هغه د مور په غیر او دپلار په ناز لوی شوی ؤ.

هغه د دې وطن اولاد او توليد ؤ.

اف !!! هغه چا مړ کړ؛ او ولې مړ شو ؟

افسوس !!!

د هغه په پرهارونو پټې کښې نه بنودل شوې!

په مړينې يې چا ونه ژړل .

ادکې مور، يې سرته ولاړه نه وه!

پلار او دوستان يې په مرگ خبر نشول!

ظالمو وطنوالو ورباندې زړه ونه سوزيده!

پرستاري يې ونه شوه !

آرمان ؛ د هغه پياوړي ځوان خوله او تن د وطن په خاورو سپيره په خپلو وينو ککړو
پرهارونو، سورمو او خولي يې ډيرې وينې لارې، سترگې يې د زړه په سرو وينو او
گللابي اوښکو ډکې او د وطن په کلمه يې سا او آخرنې سلگې ورکړه.

انا لله و انا اليه راجعون.

وايي : دده د مرگ په وخت کښې يو تن سخت زخمې، چې د ده په څنگ کښې پروت
ؤ او ورسره د مرستې توان يې نه درلوده، له ده څخه داسې اوريدل:

اي زما خوږې مورې؛ گرانه پلاره ، ورونو او دوستانو:

زما مرگ د وطن د خدمت په لياره کښې ؤ.

زما نيت او اراده پاکه وه.

ما غوښتل چې د وطن د آزادې او استقلال په لياره کښې سر ورکړم.

زه ظالم نه وم او نه يم ؛ خود ظالم د لاسه په داسې بې رحمې مرگ مرم....

هو : زه مرم او زما د مرگ آخرنې دقيقې او ثانيې دي.

زما روح الوزې او د دايمي پرواز لپاره ځان برابروي.

زه په داسې حالت کېنې هم ډیر خوښ یم او دا قوي هيله لرم. چې زما له پاڅو وینو به داسې ګلان او زمريان پيدا شي، چې زما او د ټولو وطنوالو پاڅي هيلې به ښې تر سره کړي.

زه مسوؤل نه یم!!!

زه ګناه ګار نه یم ، او نه را سره د بل چا په حق باندې د تیري خیال ؤ....

بلکه زه د خپل وطن ، د خپل حق په لپاره کېنې د غلیم له لاسه مړ شوم خو زما باور دی چې په دغه لپاره کېنې به د مطلب د پوره کیدو پورې ډیر سرونه ژار او قربان شي.

هو: و اورئ او بیا ټوله دنیا ورباندې خبره کړئ، چې زه مرم ، خو زما دا مرګ د نامردۍ مرګ نه دی!!!

زه خپله سا او آخري سلګې په داسې حال کېنې د لاسه ورکوم، چې دراتلونکي عادلانه قضاوت هيله را سره قوي ده.

زه د دې قضاوت هيله هيڅ نه لرم چې زه ولې مړ شوم ؛ او نه د کوم برائت د اخستلو پروا لرم ، ځکه چې زما لپاره همدومره بس دي چې خپل ایمان او وجدان ته خجالت نه شوم.

بلکه زما هيله د هغه عادلانه قضاوت څخه دا دی، چې د ټول وطن د موجوده جنجالونو د ښه حل په باره کېنې واقعي حکم صادر شي ؛ ترڅو د عبرت وړ شي ، او په هغه چا نفرین ووايي، کوم چې په نامعقولو حرکتونو یې وطن او خلک تباه کړل هو....

زه دا حق لرم چې ووايم:

دا انسان ولې ؛ په بل انسان باندې ظلم کوي ؟

دا انسان ولې ؛ په خپل خیر او شر ښه نه پوهیږي ؟

دا انسان ولې ؛ حق ته باطل او باطل ته حق وائي ؟

رحمان بابا وائي:

که څوک تله د انصاف په لاس کېنې در کړي

خپل ټټو او دبل آس به برابر کړي

افسوس !! چې په برابریدولو هم قانع نه دي.

حقیقت دادی چې دا انسان په دې شلم قرن کښې هم د وحشت او بربریت له مفکورو څخه نه دی خلاص شوی.

دا انسان د نورو په حقوقو تجاوز کوي ، او خپل تجاوز ته عدالت هم وائي.

دا انسان لا تر اوسه د څیرونکو حیواناتو څخه هم بد خوي او خصلت لري، نه مریزې، بس نه وائي ، په خپلې هوا او هوس کښې پوب دی.

افسوس !! نن دا انسان خپل ټول قدرت او طاقت په دې کښې صرفوي چې خپل انسان ورور څیرې کړي ، او بیا په خپل شیطاني بد عمل وویاري ، حتی دا چه په ښکاره ډول باطل ته حق او حق ته باطل وایي؛ او په ډیر مهارت کوشش کوي چې جائز دلایل هم ورته برابر کړي.

ښه !! نو په داسې شرایطو کښې چاره څه ده ؟ او څه باید وکړو؟

زما په نظر : یو گډ وطني تفاهم ته ضرورت دی؛ چې دا موجوده جنجالونه د مفاهمي د لیاري، ښه په معقول ډول وسیږي ، او بیا د حل په لپاره کې مشترک گامونه پورته شي!!!

خو دا چې څوک به دا کار وکړي شي ؟

هو: زه باور لرم، چې دا پاک عزم ، او قوي اراده؛ د وطن صالحو وطنوالو ایماني او وجداني تفاهم او معقول وطني حرکت ته په جدي ډول ضرورت لري او بس.

افسوس!!

په اوس وخت کښې له هر خوا د مایوسي حالت قوي دي.

مگر ؛ زه باور لرم که چیرې د وطن زامن په ریښتني ډول، په اتفاق او پاک نیت او عمل باندې کار پیل کړي، دا راتلونکي شرایط به دغه شاني ټول موانع او عوائق له مینځه حل شي او په هغه چا به لعنت ووائي ، کوم چې د وطن او د وطن د ځامنو د تباہ کولو په لپاره کښې ئې هاند ویستلو.

هو : په دې وطن ډیرې شخړې او تباہی را غلي ؛ او د دې وطن ځامن تر اوسه پوری کریري او سلگۍ باسي.

دا ولي ؟ او ترڅو ؟

بنکاره واقعیت دا دې چې : د ظلم او زور، زیاتې کاسه ، اخر نسکوره کيږي او بله دا چې په بې عدالتې، کلي او کورونه نه جوړيږي

سعید افغاني (۱۳۵۹/۹/۱۱) ل کال- کابل

انتظار تا به چه وقت ؟

تا چند به انتظار این و آن باشیم !!! دیر شد و مدتی مدیدی در حالت انتظار به سر میبریم.

من انتظار آن را ندارم که برای شخصی من چیزی داده شود؛ بلکه انتظار من برای آرامی و رفاه اجتماع است.

افسوس!!!

من در زندگی تصور نمی‌کردم که چنین حالت مُخوف به او ضاع عمومی مسلط گردد و زمینه های نا معقولیت، وحشت ، نفاق و تباهی عمومی را که همه با هم در آن خواهیم سوخت؛ مساعد و دامنه دار سازد.

نمیدانم به تنهایی چه کنم؟ اگر به تنهایی اقدام کنم، سودی ندارد !! و از جانب هم میگویند که حرکت انفرادی مخالف حرکت مترقی میباشد و با این طریق فعلاً به تنهایی تحت تاثیر حرکت های نا مترقی واقع می‌گردم.

باید صادقانه بگویم که : از دوام این حالت رنج میکشم ، مریض شدم ، قلب و فکرم پریشان گردیده و از هر طرف به ناملایمت ها مواجه می‌باشم!!!

راز دلم را بکسی گفته نمیتوانم ! همه تماس و فعالیت هایم تحت نظارت و مراقبت شدید قرار دارد ، شب و روز در جمود و رکود بسر میبرم و حتی میترسم که آخر در جمله گناه کاران به حساب شوم و یک عمر حرکت های را که به منفعت وطن و سعادت مردم انجام داده ام ، به هدر خواهد رفت.

دوستان : من بخاطر سعادت و آرامی بشریت با نیت و اراده پاک سالها رنج و زحمت کشیدم ، آرامی حیات خویش را وقف آرامی ملت و مردم خویش کردم و افتخار دارم که با ظالمین و تباهکاران نه ساختم !! با وجود اینکه محرومیتها و مشقت های گوناگون را دیدم و تحمل کردم.

بیايد حساب کنیم!

من برای خود و اولادم با مثل دیگران جنت را نه ساخته ام، و نه هم با مثل دیگران قصر ها و خزانه ها دارم !! ولی؛ آنچه دارم ایمان ثابت و بی خلل است؛ با این هم ستمکاران قرن بیست از نیروی من و تو استفاده ناجایز مینمایند، در حالیکه مشقت را من و تو متحمل میشویم و از برکت آن عیش و نوش را قدرتمندان دارند.

دوستان : انتظار تا به چه وقت ؟

هرچند فکر کردم ، امراض اجتماعی را تحت تحلیل خویش قرار دادم ، چاره جز این نیست که بگویم:

بیاید دست به الاشه نباشید و این سکوت و خاموشی را بشکنید!

بیاید دربین خود بخاطر مصالح ملی توأم با حسن تفاهم و حسن خیر وحدت عمل را به میان آرید.

بیاید اوضاع را با دید و فکر آزاد و منطقی ؛ مورد تحلیل و بررسی همه جانبه قرار دهید.

بیاید بالای عوامل اساسی این وضع تحمیل شده ، بحث و مشورت عالمانه نمایید.

بیاید چاره اساسی را برای امراض اجتماعی سراغ نمایید.

بیاید به چنان تصمیم قطعی معقول موافقت و متوصل شوید که هیچ قوت اهریمنی به آن غالب نه گردد.

ای فرزندان صالح وطن ! باور داشته باشید ، اگر با حسن نیت و با اراده پاک بخاطر آرامی و سعادت وطن و مردم متفق شوید؛ و با معقولیت اوضاع جاری را بررسی و به امراض اجتماعی نخسه های علمی و منطقی تهیه کنید !! در آن صورت وحدت و عمل ایمانی شما ، چاره اساسی تحول این وضع خطیر را کرده میتواند.

و من الله توفیق.

سعید افغانی

کابل - افغانستان

په ډیر درنښت : انجنیر عبدالقادر مسعود

